

પ્રસાર ભારતી

સમાચાર વિભાગ, આકાશવાણી, અમદાવાદ

Date: 24-02-2025

MIDDAY: 1.20 TO 1.30

Day : MONDAY

National News

આકાશવાણી સમાચાર બહુલા પરમાર વાંચે છે.

- 1) પ્રધાનમંત્રીએ ભોપાલમાં વૈશ્વિક રોકાણકાર સંમેલનનું ઉદ્ઘાટન કરતાં જણાવ્યું કે, “સમગ્ર વિશ્વને ભારતનાં વિકાસમાં અખૂટ વિશ્વાસ છે
- 2) પ્રધાનમંત્રી નરેન્દ્ર મોદી આજે બિહારના ભાગલપુરથી પ્રધાનમંત્રી કિસાન સન્માન નિધિ યોજનાનો 19મો હપ્તો છૂટો કરશે.
- 3) નવી રચાયેલી દિલ્હી વિધાનસભાના પ્રથમ સત્રનો આજથી પ્રારંભ
- 4) જર્મનીની રાષ્ટ્રીય ચૂંટણીમાં ફેડ્રીક મર્ઝની આગેવાની હેઠળ રૂઢિચુસ્ત વિરોધ પક્ષોના ગઠબંધનનો વિજય
- 5) ICC ચેમ્પિયન્સ ટ્રોફીમાં, આજે ન્યૂઝીલેન્ડ અને બાંગ્લાદેશ વચ્ચે મેચ

.....
(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

PM BHOPAL

પ્રધાનમંત્રી નરેન્દ્ર મોદીએ કહ્યું, “સમગ્ર વિશ્વ આપણા દેશના વિકાસમાં અખૂટ વિશ્વાસ દર્શાવી રહ્યું છે. તે ભારત માટે ઐતિહાસિક ક્ષણ છે. સામાન્ય વ્યક્તિ, આર્થિક નિષ્ણાતો, વૈશ્વિક સંસ્થાઓ, અન્ય દેશને ભારત તરફથી ધણી આશા છે.”

મધ્યપ્રદેશના ભોપાલમાં આજે વૈશ્વિક રોકાણકાર સંમેલનનું ઉદ્ઘાટન કરતાં શ્રી મોદીએ કહ્યું, વિશ્વ બેન્કે તાજેતરમાં જ જણાવ્યું કે, ભારત આગામી વર્ષોમાં વિશ્વની સૌથી ઝડપથી વિકસતી અર્થવ્યવસ્થા તરીકે યથાવત્ રહેશે.

(બાઈટ: નરેન્દ્ર મોદી, પ્રધાનમંત્રી- PM WORLD BANK BYTE)

શ્રી મોદીએ સંબોધનમાં કહ્યું, ભારત માત્ર વાત નહીં પણ પરિણામ આપે છે. મધ્યપ્રદેશમાં હાલમાં પરિવર્તનનો નવો તબક્કો જોવા મળ્યો છે. ઉત્પાદન ક્ષેત્રમાં પણ મધ્યપ્રદેશનું ઉત્તમ કામ છે. દરમિયાન શ્રી મોદીએ મધ્યપ્રદેશના વિકાસમાં કેન્દ્ર સરકાર દરેક પગલે તેમની સાથે હોવાનું પણ કહ્યું હતું.

.....

MODI - PM KISAN

પ્રધાનમંત્રી નરેન્દ્ર મોદી આજે બિહારના ભાગલપુરથી પ્રધાનમંત્રી કિસાન સન્માન નિધિ (PM-KISAN) યોજનાનો 19મો હપ્તો છૂટા કરશે.

આ યોજના અંતર્ગત જમીનધારક ખેડૂતોને ત્રણ સમાન હપ્તામાં વાર્ષિક 6 હજાર રૂપિયા આપવામાં આવે છે. દેશભરના 731 કૃષિ વિજ્ઞાન કેન્દ્રમાં પણ કાર્યક્રમોનું આયોજન કરાશે, જેમાં લગભગ અઠી કરોડ ખેડૂતો આ કાર્યક્રમમાં રૂબરૂ અથવા વર્ચ્યુઅલ રીતે જોડાશે.

પ્રધાનમંત્રીએ પીએમ કિસાન સન્માન નિધિ યોજનાના 6 વર્ષ થવા અંગે દેશના ખેડૂતોને અભિનંદન આપ્યા છે. સોશિયલ મીડિયા સંદેશમાં શ્રી મોદીએ આ યોજના હેઠળ અત્યાર સુધીમાં લગભગ 3.5 લાખ કરોડ રૂપિયા ખેડૂતના ખાતામાં પહોંચ્યા તેનો સંતોષ વ્યક્ત કર્યો હતો.

તેમણે કહ્યું કે, લાખો નાના ખેડૂતોને નાણાકીય મદદ પૂરી પાડવાને કારણે હવે તેમને બજાર સુલભ બન્યું છે. આ સાથે કૃષિનો ખર્ચ ઘટ્યો છે અને તેમની આવકમાં પણ વધારો થયો છે. બીજા સંદેશમાં શ્રી મોદીએ રાષ્ટ્રને તેના ખેડૂતો પર ગર્વ હોવાનું કહ્યું હતું.

.....

PM ASSAM

પ્રધાનમંત્રી નરેન્દ્ર મોદી આજે સાંજે આસામના બે દિવસનાં પ્રવાસે પહોંચશે. પ્રધાનમંત્રી આજે ગુવાહાટીમાં ઝુમોઇર બિનંદિની કાર્યક્રમમાં હાજરી આપશે. તેઓ આવતીકાલે 'એડવાન્ટેજ આસામ 2.0 ઈન્વેસ્ટમેન્ટ એન્ડ ઈન્ફ્રાસ્ટ્રક્ચર સમિટ'નું ઉદ્ઘાટન કરશે.

ગૌહતીના અમારા પ્રતિનિધિ જણાવે છે કે, પ્રધાનમંત્રી ગૌહતીનાં સારુસજાઈ સ્ટેડિયમ ખાતે આજે સાંજે મેગા ઝુમુર નૃત્ય નિહાળશે. આદિવાસી સમુદાયના 8 હજાર 500થી વધુ કલાકારો આ નૃત્ય રજૂ કરશે. આસામ યાના 200 વર્ષ પ્રસંગે આયોજિત આ નૃત્ય સમારોહમાં ભારતમાં વિદેશી દૂતાવાસોના 61 વડાઓ ઉપસ્થિત રહેશે.

પ્રધાનમંત્રી આજે સાંજે બીજા એડવાન્ટેજ આસામ શિખર સંમેલન અંગેના પ્રદર્શનનું પણ ઉદ્ઘાટન કરશે અને આવતી કાલે સવારે આ સંમેલનનાં સત્રનું ઉદ્ઘાટન કરશે.

.....

DAY DELHI ASSEMBLY SESSION

નવી રચાયેલી દિલ્હી વિધાનસભાનું પહેલું સત્ર આજથી શરૂ થયું છે. આજે દિલ્હીના ઉપ-રાજ્યપાલ વી. કે. સક્સેનાએ ભાજપના ધારાસભ્ય અરવિંદર સિંહ લવલીને પ્રોટેમ સ્પીકર તરીકે શપથ લેવડાવ્યા.ત્યારબાદ શ્રી લવલીએ નવા ચૂંટાયેલા ધારાસભ્યોને શપથ લેવડાવ્યાં હતાં. ત્યારબાદ ગૃહની કાર્યવાહી બપોરે બે વાગ્યા સુધી મુલતવી રાખવામાં આવી છે. કાર્યવાહી ફરીથી શરૂ થયાં બાદ વિધાનસભા અધ્યક્ષની ચૂંટણી યોજાશે. આવતીકાલે, ઉપ-રાજ્યપાલ ગૃહને સંબોધશે. જ્યારે અગાઉની સરકારના કામકાજ અંગે નિયંત્રક અને મહાલેખા પરિક્ષક- CAGનો અહેવાલ પણ આવતીકાલે જ રજૂ કરાશે. અમારા સંવાદદાતાના જણાવ્યા પ્રમાણે, ભૂતપૂર્વ મુખ્યમંત્રી અને કાલકાજીનાં ધારાસભ્ય એઆતિશી ગૃહમાં વિરોધ પક્ષના નેતા હશે. ૩ દિવસનું સત્ર ૨૭ ફેબ્રુઆરી સુધી ચાલશે.

.....

.....

LS-INCOME TAX BILL COMMITTEE

આવકવેરા બિલ 2025 ની સમીક્ષા માટે લોકસભાની પસંદગી સમિતિની બેઠક નવી દિલ્હીમાં ચાલી રહી છે. ૩૧ સભ્યોની આ સમિતિનું નેતૃત્વ ભાજપના સાંસદ બૈજયંત પાંડા કરી રહ્યા છે. આ સમિતિ સંસદના ચોમાસુ સત્રના પહેલા દિવસે પોતાનો અહેવાલ રજૂ કરશે.

આવકવેરા બિલનો ઉદ્દેશ્ય આવકવેરા સંબંધિત કાયદાને એકીકૃત અને સુધારવાનો છે. આ મહિને સંસદના અંદાજપત્ર સત્રના પહેલા ભાગમાં તેને લોકસભામાં રજૂ કરવામાં આવ્યું હતું. બાદમાં કાયદાનો મુસદ્દો ગૃહની પસંદગી સમિતિને મોકલવામાં આવ્યો હતો.

.....

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છે. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/ગુજરાતી અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

J-K---WEATHER

હવામાન વિભાગે આજે જમ્મુ કાશ્મીરમાં સૂકા હવામાનની, જ્યારે આગામી 4 દિવસ હળવાથી મધ્યમ વરસાદ અને બરફ વર્ષાની આગાહી કરી છે. બરફ વર્ષાને લઈને સાધના પાસ અને રાજધાન પાસ સહિતના માર્ગ પર વાહન વ્યવહારને અસર થઈ શકે છે. ખેડૂતોને આ સમયગાળા દરમિયાન સિંચાઈ અને અન્ય ખેતીની કામગીરી સ્થગિત રાખવાની સલાહ આપવામાં આવી છે.

.....

KERALA- TRIBAL KILLED

કેરળના કન્નુર જિલ્લામાં વૃદ્ધ આદિવાસી ઇંપતીને જંગલી હાથીએ કચડી નાખવાનો બનાવ બન્યો છે. આ ઘટનાનો સ્થાનિક લોકોએ વિરોધ કર્યો હતો.

આ ઘટનાના વિરોધમાં આજે અરલમ પંચાયતમાં યુનાઇટેડ ડેમોક્રેટિક ફ્રન્ટ અને ભાજપે હડતાળનું એલાન આપ્યું છે. આ મુદ્દા પર ચર્ચા કરવા સર્વપક્ષીય બેઠક પણ બોલાવવામાં આવી છે.

.....

MAHAKUMBH ACCIDENT

પ્રયાગરાજ મહાકુંભથી પરત આવી રહેલા 6 શ્રદ્ધાળુને મધ્યપ્રદેશમાં અકસ્માત નડતાં તેમનાં મોત નીપજ્યા છે. પોલીસના જણાવ્યા મુજબ, કર્ણાટકના તીર્થયાત્રીઓ પ્રયાગરાજના સંગમમાં સ્નાન કરીને પરત ફરી રહ્યા હતા. ત્યારે તેમની કારને જબલપુર જિલ્લાના સિહોરાના ખિતોલા પોલીસ મથક હેઠળ આવતા પહરેવા ખાતે એક બસે ટક્કર મારતાં આ અકસ્માત સર્જાયો હતો.

અકસ્માતમાં 6 લોકોના મોત થયા છે. જ્યારે 2 લોકોની હાલત ગંભીર હોવાનું જણાયું છે. આ તરફ અકસ્માત કરીને ભાગનારા ડ્રાઈવરને કટની પાસેથી પકડી લેવાયો છે.

.....

GERMAN ELECTION

જર્મનીની રાષ્ટ્રીય ચૂંટણીમાં વિરોધ પક્ષ કન્ઝર્વેટિવ ક્રિશ્ચિયન ડેમોક્રેટિક યુનિયન અને ક્રિશ્ચિયન સોશિયલ યુનિયન પક્ષોએ જીત માટે જરૂરી સરસાઈ મેળવી લીધી છે. આ સાથે તેમના નેતા ફ્રેડ્રીક મર્ઝ માટે આગામી ચાન્સેલર બનવાનો માર્ગ મોકળો થયો છે.

બીજી બાજુ, જમણેરી પક્ષ ઓલ્ટરનેટિવ ફોર જર્મની- AFD અત્યાર સુધીનો સારો દેખાવ કરીને બીજા ક્રમે રહ્યો છે. ગઈકાલે જર્મનીમાં યોજાયેલી રાષ્ટ્રીય ચૂંટણીમાં છેલ્લા 2 વર્ષથી જર્મન અર્થતંત્રમાં સ્થિરતા, વિદેશથી આવીને વસેલા લોકો દ્વારા તાજેતરમાં થયેલા હૂમલા જેવા મુદ્દાઓ છવાઈ ગયા હતા.

અમેરિકાના પ્રમુખ ડોનાલ્ડ ટ્રમ્પે સોશિયલ મિડિયા પોસ્ટમાં જણાવ્યું કે, અમેરિકાની જેમ જર્મનીના લોકો પણ ઊર્જા અને ઇમિગ્રેશન અંગેનાં વર્ષો જૂના સરકારી એજન્ડાથી કંટાળી ગયા હતા. ફ્રાન્સના પ્રમુખ ઇમેન્યુઅલ મેક્રોં અને બ્રિટનના પ્રધાનમંત્રી કિર સ્ટાર્મરે શ્રી મર્ઝને અભિનંદન પાઠવ્યા છે.

.....

US- DEADLINES

અમેરિકામાં સરકારી કર્મચારીઓને ગત અઠવાડિયામાં તેમણે કરેલા કાર્યોનો અહેવાલ રજૂ કરવાનો સમય આજે રાત્રે સમાપ્ત થઈ રહ્યો છે.

ટ્રમ્પ વહીવટીતંત્રે શનિવારે 2.5 મિલિયનથી વધુ ફેડરલ કર્મચારીઓને તેમનો અહેવાલ રજૂ કરવા માટે 48 કલાકનો સમય આપ્યો હોવાના ઇમેઇલ મોકલ્યા હતા. સોશિયલ મીડિયા પોસ્ટમાં, ટ્રમ્પ વહીવટીતંત્રના ડિપાર્ટમેન્ટ ઓફ ગવર્નમેન્ટ એક્ઝિશિયન્સી દોજએ ના વડા એલોન મસ્કે જણાવ્યું કે, જે જવાબ આપવામાં નિષ્ફળ રહેશે તેનું રાજીનામું માનવામાં આવશે.

જ્યારે જેમણે તેમના અહેવાલો વહેલા સબમિટ કર્યા છે તેમને પ્રમોશન માટે ધ્યાનમાં લેવામાં આવશે. દરમિયાન, અમેરિકન ડોમેસ્ટિક ઇન્ટેલિજન્સના વડા કાશ પટેલ અને સંવેદનશીલ ક્ષેત્રોના અન્ય ટોચના અધિકારીઓએ મસ્કના નિર્દેશનો વિરોધ કરતાં પોતાના કર્મચારીઓને મસ્કની સૂચના અવગણવા કહ્યું હતું.

.....

ICC MATCH TODAY

ICC ચેમ્પિયન્સ ટ્રોફીમાં, આજે ગ્રૂપ Aમાં ન્યૂઝીલેન્ડ અને બાંગ્લાદેશ વચ્ચે મેચ રમાશે. પાકિસ્તાનનાં રાવલપિંડીમાં બપોરે અઢી વાગે મેચ શરૂ થશે.

ગઈકાલે રાત્રે દુબઈ ઇન્ટરનેશનલ સ્ટેડિયમ ખાતે રમાયેલી મેચમાં ભારતે તેનાં કદર હરીફ પાકિસ્તાનને 6 વિકેટે પરાજય આપ્યો હતો. જેમાં વિરાટ કોહલીએ અણનમ 100 રનનું મહત્વનું યોગદાન આપ્યું હતું. શ્રેયસ ઐયરે 56 અને શુભમન ગીલે 46 રન કર્યા હતા. આ સાથે ગ્રૂપ Aમાં સેમિ ફાઇનલમાં ભારતનું સ્થાન નિશ્ચિત બન્યું છે.

.....

WPL

મહિલા ક્રિકેટ પ્રીમિયર લીગ (WPL) ક્રિકેટમાં, રોયલ ચેલેન્જર્સ બેંગલુરુ-RCB આજે સાંજે બેંગલુરુના એમ. ચિન્નાસ્વામી સ્ટેડિયમમાં યુપી વોરિયર્સ સામે રમશે. મેચ સાંજે 7:30 વાગ્યે શરૂ થશે.

સ્મૃતિ મંધાનાની આગેવાની હેઠળની RCB હાલમાં પોઈન્ટ ટેબલમાં ટોચ પર છે, તેણે તેમની 3માંથી 2 મેચ જીતી છે, જ્યારે દીપ્તિ શર્માની આગેવાની હેઠળની યુપી વોરિયર્સ માત્ર એક જ જીત સાથે પાંચમા સ્થાને છે.

.....